

# ፪ ሰንበት ዘፍልሰታ

ነሐሴ 11 2006 ዓ.ም. (08/17/2014)

ጋኔን ንዓለም መሊኸዋ አሎ እሞ ራሕርሐልና!



**መዝሙር:** ዛቲ ይኢቲ ማርያም ማኅደረ መለኮት...

**ንባባት:** ሮሜ 11:13-14፥ 2ዮሐ 1:1-7፥ ግ.ሐ.27:39-ፍ፥ ማቴ 15:21-28፥

**ምስባክ:** አዋልደ ነግሥት ለክብርክ ወትቀውም ንግሥት በየማንክ። በአልባሰ ወርቅ ዑፅፍት ወሑብርት። ናይ ነገስታት ውሉድ ንኸብርኺ እዮም፤ ብናይ ወርቂ ልብሲ ተጎናጺፋን ተሰሊማን፤ እታ ንግስቲ አብ የማንካ ትቐውም። መዝ. 45:9።

ኩልና አብ የማን አምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም አሎና። እዋናት ፍልሰታ ብማርያም መገዲ ሰማይ ክንደሊ እሞ ጉዕዞና ምስክ ክንገብር ንምህለል። ምስጢር ምህልላና ኩልና ደቃ ብሓደ አብ አምላኽ ክተብጽሓና እዩ።

**መዝሙር:** እዚአ እያ ማርያም መኅደር መለኮት ሰንበት ክርስትያን ዝተሰምየት። ከምቲ ዳዊት ዝበሎ አዲንተይ አብ ልዕሊ

ነዋሕቲ አድባርት ገጸይ ጠመትኩ እዚአ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ ይብል። ንማርያም ምፍላጥ ማለት ንግብሪ አምላኽ ምፍላጥ እዩ። አብአ ተግባር እግዚአብሔር ንርእዮ። ማኅደር ልዑል ንብላ ምኽንያቱ አብአ ካልኣይ አካል ቅድስቲ ስላሴ ኃዲሩ ካብአ ባህርና ስለ ዝወሰደ። ማርያም ውሃቢት አምላኽ ፍልይቲ ፍጥረት እያ። ነዚ ዕምቕ ምስጢር አምላኽን ማርያምን ክንርዳእ ንማርያም ምሃርና ክንብላ ይግብአና።

አምላኽ አብዚ ፍሉይ ጊዜ ምህልላ ንነፍሲ ወከፍና ዝኸውን ቦታ ከምዘለዎ ይነግር ይዕድምን አሎ። ነፍስወከፍና ደቂ ሰብ ዓለትና እምነትና እንታይነትና ብዘየገድስ አብኡ ክንቀርብ በዚ ናይ ሎሚ ወንጌል ክንርእዮ ንኸእል። ማቴዎስ ወንጌላዊ ኢየሱስ ካብ ግዝኣት እስራኤል ወጺኡ አብ ጢርስን ሲዶናን ዝብሃል ቦታ ከምዝኸደ አብኡ ምስ ሓንቲ ከንኣናዊት ሰበይቲ ከም ዝተራኸብ ንላ ከም ዘሕወየላ ብኡ አቢሉ ፍሉይ መልእኽቲ ንነፍሲ ዝኸውን ከም ዝገለጸ ነንብብ። ኢየሱስ አብ ተልእኮኡ ካብ እስራኤላውያን ወጸኢ ከይዱ ከምዝተራኸበ ዝነግር ውሑድ እዩ። እዛ ከንኣናዊት ሰበይቲ ካብቶም ብእስራኤላውያን ዝተጸልኡ ኃጢአተኛታት፤ አምላኽ ዘይብሎም፤ መምለኽቲ ጣዖት፤ ኮይኖም ዝርእዩ እያ ነራ። በዚ ይመስል ኢየሱስ ብዙሕ ክሰምዓ ዘይደለየ።

እዛ ከንኦናዊት ሰበይቲ ኣብቲ እየሱስ ዘለዎ ቦታ መጺኦ ንሓ ክምሕረላ ለሚናቶ። ኣብዚ ነፍስወከፍና ኣብ ኢየሱስ ዘለዎ ዘሎና ኩሉ ጸገም ሒዝና ክንመጽኦ ይግባእ። ኋትኣትና እንታይ ምዃኑ ብዘየገድስ፣ መንነትና ብዘየገድስ ኣብኡ ገጽና ክንመጽእ ንዕደም ኣሎና።

ኢየሱስ ንኹሉ ከድሕን እዩ መጺኡ ግን ክንጥንቀቅ ዘሎና ነገር ኣሎ ኣብ “Universalism” ከይንወድቕ ማለት ኩሉ ድሒት እዩ ዘድሊ ነገር የለን ካብ ዝብል ግጥይ ትምህርቲ። “ዕድመን ምሕረትን ብዘይ ዶብ” ክብሃል እንከሎ ነፍስወከፍና ብዘይ ፍልልይ ማዕረ ዝኸነ ዕድል ምሕረት ኣምላኽ ተዋሂቡና እዩ ግን ከምቲ ንሱ ዝዕድሞ ክንምልስ እንተ ኸኣልና።

ቤተ ክርስቲያን ሎሚ ባዚ ናይ ሎሚ ንባባትና ገራ እተመሓላልፈልና ኣምላኽ ዕድሚኡን ምሕረቱን ንውሱናት ወይ ውልቀ ሰባት ዘይኮነ ምሕረቱ ንኹሉ እዩ። ኣምላኽ ዝፈልዮ የብሉን ከም ዝናም ንኹሉ እዩ ዝህብ ጸላእቲ የብሉን።

ነዚ እናኣስተንተንኩ ሓደ ዘንብብክዎ ዛንታ ዘኪረ። ኣብ ሓደ ከተማ ብዙሓት ሰባት ዝቐመጥዎ ብዙሓት ዓበይቲ ንኣሹቱ፣ ሰብኡት ኣንስቲ ዝተፈላለዩ ቁመትን ቅርጽን ዘለዎም ይነቀሳቐሱ ነበሩ። እሞ ብሃንደበት ብርቱዕ ዝናም ንፋስ ዝተሓወሶ ክዘንብ ጀሚሩ። ዳርጋ ኩሎም ጽላል ዓረንጓዴ ነርዎም ሓደ ግን ብዘይመጠን ዓብይን ድልዱልን ነርዎ፣ ብዙሓት ጽላሎም ብብርታዕ ንፋስን ዝናምን ተሰባቢሩ። እቲ ብዓል ዓቢ ጽላል ንበይኑ ተሪፉ ስለዚ ንኹሎም ኣብኡ ክመጽኡ እሞ ከጽልሉ ካብቲ ብርቱዕ ዝናም ክድሕኑ ነገርዎም ብዙሓት ከኣ መጺኦም ካብ ምጥልቃይን ምብልሻውን ኣድኲኖም። እዚ ግን ነቶም ዝተሰብረን ንእሽቶይ ጽላሎም ዝደርበዩ (ትዕቢቶም ዘሕፍር ግብሮም፣ ዘይቅንዖም ዘይምእዛዎም) ኣብ ትሕቲኡ ንዝመጽኡ ጥራሕ እዩ። እዚ ነቲ ንኹሎም ደቂ ሰብ ዓለቶም ሕብሮም ዕድሚኡም ሃይማኖቶም ብዘየገድስ ኣብ ትሕቲኡ ዝሕዝ ኣምላኽ ይምሰል። ኣምላኽ ንኹልና ብዘይ ኣፈላላይ ኣብ ትሕቲኡ ክነብር ይዕድመና፣ ግን ንኹሉ ዝንኣሰን ዝግበየን ክፍኣትና፣ ቂምታና፣ ኃጢአትና ደርቢና ኣብኡ ክንመጽእ ኣሎና። እሞ ስንድዎት ዲና ነዚ ክንገብር? ኣብ ሓደ ናይ ፕሎቲካ ፓርቲ ጽሑፍ “ጽላልና ዓቢን ንኹሉ ዝኣክል ስለ ዝኾነ ንኹሉ ዝኸውን ቦታ ኣሎና ስለዚ ሕጂ ንዑ” ዝብል ይንበቦ ነሩ። ንኹሉ ዘጽልል ንኹሉ ዝሕዝ፣ ዕድመን ምሕረትን ኣምላኽ ዓብይን ሓያልን ንኹልና ዝኸውን እዩ።

ኣብ ኢሳያስ 56:1-7 ዘሎ እንተ ኣንብብና ንድለት ኣምላኽ ይገልጽ። ኣብ ርእሲ እቶም እሙናት እስራኤላውያን “ነቶም ወጻእታኛታት ኣብ ኣምላኽ ጸግዖም ገሮም ዘገልግልዎን ስሙ ዘፍቅሩን. . . ነዚኦም ናብቲ ቅዱስ እምባይ ከምጽኦም እዩ፣ ኣብ ቤተ ጸሎተይ ከኣ ኸሓጉሰኩም እዩ” ዝብል ነንብብ። ኣብዚ ኣምላኽ ንኹሉ ብሕብረት ከምዝርኢ ነቶም ዘይፈልጥዎ ከይተረፈ ናብኡ ከምዘዕድም ንርኢ። ንኣብነት ክርስቲያን ምስ ኣስላም፣ ሂንዱ ምስ ቡዲስትስ፣ ቸርቸል ምስ ሂትለር፣ ኣረመን፣ ዘይኣምኑ፣ ናይጀርያ ምስ ቦቡሓራም፣ እስራኤል ምስ ሓማስ፣ ዒራቕ ምስ ኣይሲስ፣ ከምኡ ካልኣት ብሓባር ኣብ ሓደ ቤተ ጸሎት ብሓባር እንተ ዝጽልዩ ሎሚ ዓለምና እንታይ ምኾነት። ንኣና ዘይኣክል ኮይኑ እዩ ዝርኣየና ንኣምላኽ ግን ኩሉ ይኣክሎ እዩ ምኽንያቱ ንሱ ንታሪኽ ዝገብርን ዝቆጸጸን ባዕሉ ስለ ዝኾነ። እዚ ዝበልናዮ ኣብ ሓደ ከመጽእ እንተ ኾይኑ ሓደ ቅድመ ኩነት ኣሎ ምስኡ ሓድነት ሃልይና ክነገልግሎን ክነፍቅሮን ኣሎና እዚ እዩ ኢሳያስ ዝብሎ ኩሉ ኣብ ትሕቲ ኣምላኽ ክኣቱ እሞ ጣዕሚ ምሕረቱን ፍቕሩን ከስተማቕር ይነግር።

ቅ. ጳውሎስ ናብ ሰብ ሮማ ዝጸሓፉ ዝተነበት እንተ ርኣና “ምሕረት ንኹሉ” ከም ዝተዋህበ ነንብብ። እዚ ግን ኣምላኽ ንዝኾነ የድሕን ማለት ኣይኮነን “ምሕረቱ ነቶም ንመጸዎትኡ ከምቲ ንሱ ዝደልዮ ዝምልሱ ጥራሕ እዩ” ዝህብ። ናይ እዚ ምኽንያት ክገልጽ እንከሎ “ብፍርሃትን ብራዕድን ምእንቲ ናይ ገዛእ ርእሰኹም ድኅነት ሥርሑ” (ፊሊጵ 2:12) ይብል። ኣምላኽ ንኹሉ ዕድሚኡን ምሕረቱን ብኹሉ ክፋት ስለ ዝገበረ ታርኡ ገሩ እዩ። ንሕና ነቲ ዝዕድመና ዘሎ ዕድመና ተቐቢልና ተራና ክንገብር ኣሎና። ኣምላኽ ኣብ ዓለትና ወይ ኣብ ድሕሪ ባይታ ዘሎ ታሪኽና ርእዩ ኣይኮነን ዘድሕነና ናተይ መልሲ የድሊ ክድሕን እንተ ኾይነ። ብርግጽ መበቆልና ዓቢ ሓገዝ ኣልኦ ከምቲ እሳራኤላውያን ሕሩያት ህዘበ ኣምላኽ እዮም እንተ ኾነ ነቲ ብኣምላኽ ዝተዋህቦም ዕድመ ስለ ዘይተቐበሉ ክድሕኑ ኣይከኣሉን። ኣረመን ዝነበሩ ግን ነቲ ሰናይ ዜና ስለ ዝተቐበሉ ድሒኖም።

አብ ናይ ሎሚ ወንጌል ክንምለስ ኢየሱስ አብ ምድረ ጥርስን ሲዶናን አብ ምድረ ኦሪጎን ከምዝኸደ ይነግር። አብ ማቴ 10:58 ዘሎ እንተ ኣንበብና ግን ንሓዋርያቱ “አብ ምድረ ኣህዛብ ከይከዱ. . . እንታይ ድኣ ኣብተን ዝጠፍኦ ኣባግዕ እስራኤል ጥራሕ ክኸዱ ይእዝዞም” አብዚ ግን ባዕሉ ይኸይድ እቲ ቀንዲ ምኽንያት መኸዲኡ ኣይንፈልጥን አብዚ ግን ምሕረት ኣምላኽ ንኹሉ ከምዝኸነ ኸገልጽ ኢሉ እዩ። አብ መጀመርያ ኢየሱስ ንልመና እታ ከንኣናዊት ሰበይቲ ዝሰምዕ ኣይመስልን ምናልባት እምነታ ክፍትን ኢሉ ይከውን። ብኻልእ ኣዘራርባ ኣምላኽ ምሕረቱ ክህበና ብማዕሪኡ ካባና ዝሓቶ ነገር ክህልዎ ይኸእል እዩ። አብ ማቴ 17:20 “ክንዲ ዘርኢ ኣድሪ እትኸውን እምነት እንተላትኩም” ይብል። ናእዛ ሰበይቲ እምነት ግን ካብቲ ዝድለ ዓቕን ንላዕሊ ኮይኑ። አብ ርእስና ንመለስ መን ካባና እዩ ክጽረፍ ዝደሊ “ባርያ” “ህበይ” ብዘርእና ብወገና ክጸርፈና እንከሎ ሱቕ እንብሎ። እዛ ሰበይቲ ከልቢ እናተባህለት ንኹሉ ጸራቶ ነቲ ዘድላይ ጥራሕ እናበለት ራሕርሓይ ትብል ነራ። አብኪንዲ በቲ ዝብላ እትዕንቀፍ ብዝያዳ አብኡ ዘልኦ ፍቕርን ኣኽብሮትን ትገልጽ ነራ። አብ መጨረሻታ “ኣቲ ሰበይቲ እምነትኪ ዓቢ እዩ ከምዝበልክዮ ይኹነልኪ ኢልዎ”።

አብዚ እንምሃሮ ኣምላኽ ወላ እኳ አብ ገለ እዋናት ክንርድኦን ክንቅበሎን ዝኸብደና ነገራት የውርደልና ካብ ምስማዕናን ካብቲ ዝሃበና ተስፋታት ካብ ምሃብ ኣየቋርጽን እዩ። አብቲ ዝደለዮ እዋን ይረድኦና እዩ ሓንትስ ብትዕግስቲ ቀጺልና ከየቋረጽና ንለምና። አብ ሓቀኛ እምነት ከይመለሰሉ ሱቕ ኣይብልን እዩ። ከምቲ እዛ ከንኣናዊት ሰበይቲ ዝሓለፈቶ መሪር “acid test” ነፍስወከፍና ክንሓልፎ ዝግብኣና ፈተና ኣሎ። ነፍስወከፍና ምሕረት ኣምላኽ የድልየና።

አብዚ እዋና ሓደ ሓባራዊ ክግባር ዘለዎ ነገር ኣሎ ማለት ብሓባር ክንምልሶ ዝግብኣና ኣድላዩ ነገር ኣሎ። ንዕድመን ምሕረትን ኣምላኽ ክንምልስ እንተ ኾና አብቲ ሓደ ወዱ ኢየሱስ ክርስቶስ ክንኣምን ኣሎና። ሎሚ ኢየሱስ አብ ጥቓና ኣሎ። እዎ ብጥቓና እና ሓለፈ እንከሎ ሱቕ ኢልና ክነሕልፎ ዲና። መን ዝሓመመ ኣሎ አብ መንጎና? መን ወዱ ወይ ዓሉ ዝሓመሞ ኣሎ? አብ ኢየሱስ ይምጻእ ይለምን ይሕተት ሽዑ መልሲ ክረክብ እዩ። አብ ቅድሚኡ ቀሪብና ዘፈር ክዳኑ ንሓዝ አብ ቅድሚኡ ተምበርኪኽና ንለምና። አብ ቅድሚኡ እናነባዕና ንለምና። ክሳብ ዝሰምዓና ዓው ኢልና ንለምና። ንኹሉ እቲ ጸርፍን ውርደትን ኣእዛና ንዕጽ። ነቲ ንኣኸቱን ዝተሰበበረ ነገራትና ዋጋ ኣይንሃዖ አብ ኢየሱስ አብ ትሕቲ ዓቢ ጽላሉ ክንኣቱ አብኡ ጥራሕ ነተኩር። አብ ገለ እዋን ኣምላኽ ስለምንታይ ዘይሰምዓኒ ጸሊኡኒ እዩ ንብል እንተ ኾና ነዛ ከንኣናዊት ከልቢ (ሰበይቲ) ንዝክር። “ንይታይ ኢየሱስ ከይባረኽካኒ ምሕረትካ ከየርኣኻኒ ኣይሓድገካን እየ ንበሎ (ዘፍ 32:26)።

**ካብዛ ከንኣናዊት ሰበይቲ ብዙህ እንምሃሮ ነገራት ኣሎ።**

- **ተፍቕር:** ናይ ጓላ ጸገም ናት ገራቶ። ፍቕሪ ጓላ ናብዚ ወጻዕተኛ ሰብ ከም እትቐርብ ገርዎ። ፍቕሪ ጓላ እናነጸጋ እንከሎ ከምእትቐጽል ገርዎ። ፍቕሪ ጓላ ነቲ ኹሉ ጸርፍን ምንጻግን ከምእትጸሮ ገርዎ። ፍቕሪ ጓላ አብ ቃል ኢየሱስ ፍቕርን ሓልዮትን ከምእትርኢ ገርዎ።
- **እምነት:** እምነታ ንኢየሱስ “ወዲ ዳዊት” ኢል ከምእትጽውዖ ገርዎ። በቲ ዝገብሮ ተኣምራት ዝለዓለ ምድርዋ ስም ሂባቶ። ኢየሱስ ግን ነቲ ዝግበየ ምስጢሩ ከምእትርኢ ገርዎ። እምነታ ካብ ማንም ሓገዝ እትሓትት ናብ ኣማኒት ቀይርዎ። እናለመነት ዝጀመረት አብ ቅድሚኡ ተምበርኪኽ እምነት ከምእትገልጽ ኮይና። ብምሕታት ሓገዝ ዝጀመረት ብጸሎት ወዲኦ።
- **ዘይሰምዓኒ ጽንዓት:** አብ ኢየሱስ ክትቀርብ እንከላ እቲ እንኮ ሓጋዚኦ ገራ እምበር ይሰምዓኒዶ ይኸውን እናበለት እናተጠራጠረት ኣይመጽኣትን። አብ ፍቕሪ ዝተመስረት እምነት ሒዛ እያ ቀሪባ። ምስ ህጹጽን ግድነት ልመናን እያ መጺኦ ስለዚ ከይረኽበት ኣይከደትን። ንእትደልዮ ክሳብ እትረክብ ዝመጽኦ ይምጻእ ምልማን ኣይሓደገትን። ጸሎታ ካብቲ ዘድልዮ ነገር ዝመንጨወ እዩ። ኣይከውንን ኣይሰምዓክን ዝብል መልሲ ንኣኦ ቦታ ኣይነበሮን። ካብ ኢየሱስ “ሕሪይ” ዝብል

ክሳብ እትሰምዕን ክሳብ እትደልዮ እትረክብ ቀጺላ ለሚና። ነቶም ኣብ ከባቢ ኣ  
ዝነበሩ ሓዋርያት፣ ህዝቢ እቲ ዝህብዎ ዝነበሩ ርኢቶ ዋጋ ኣይሃበቶን። ኣብቲ  
እትደልዮ ጥራሕ ኣተኩራ ትልምን ነራ።

ታሪኽ ናይ እዛ ከንኣናዊት ሰበይቲ ኣብ ፍቕሪ ኣብ እምነትን ኣብ ሕይወትና ኣብ ክንገብሮ ዘሎና  
ከም እነተኩር ይገብረና። ነቲ ኹሉ ዝገጥመና ኣሉታዊ ነገራት ኣብ ኣውንታዊ ነገራት ክሳብ  
እንቕይሮ ብቐጻሊ ከይደኸምና ክንጻቅት ኣሎና። ኣብ ሕይወትና ምስ ምሉእ እምነት ሒዝና  
ክንጉዳዝ ይግባእ ኣብ ገለ እዋን ኣምላኽ ዘይፈትወና ዘይግደሰልና ኮይኑ ክርኣየና ይክእል እዩ  
እንተ ኾነ ከምኡ ኣይኮነን። ቀጺልና ጸሎት ክንገብር ኣሎና። እዚ ማለት ግን ናይ ጸሎትና መልሲ  
ኩሉ ጊዜ ንረክብ ማለት ኣይኮነን። ቀጺልና ክንጽሊ እንከሎና ኣምላኽ እንታይ ከምዘድልን  
እንታይ ምጂኑን፣ እቲ ዝበለጸ ንኣና ዘድሊ ኸኣ እንታይ ምጂኑ ከም እንርኣይ ይገብረና። እቲ  
ቀንዲ ንኣና ዘድልየና ንድለታትናን ሕልምታትናን ዘማልእ ኣይኮነን ዋሕስን ሰላም ዝህበና ምስ  
ኣምላኽ ሓደ ዝገብረና ጥራሕ እዩ።

ኣብዚ እዋን ኣብ ምህልላን ኣብ ጸሎትን ጸምን ዘመነ ፍልሰታ ኣብ እንርከበሉ ዘሎና ነዚ ኩሉ  
ዝበልናዮ ፍሉይ ትርጉም ክንረኽበሉ ንኽእል። ማርያም ምሉእ ሕይወታ ብምሉእ እምነት  
ዝተጎዕዘት፣ ንድለት ኣምላኽ ሕራይ ዝበለት፣ ኣብቲ ጽንኩር እዋን ኣብ ቀሪንዮ ንሞት ወዳ  
ብእምነት ጸኒዓ ዝተቐበለት ፍልይቲ ፍጥረት እያ። ሎሚ ንሕና ደቂ ማርያም እምነትና ምስ ወዳ  
ዘሎና ርክብ ከመይ ኣሎ? ዓበይትን ንኣሽቱን ፈተና ሽግር ክገጠመና እንከሎ ኣብ መን ንጎዩ?  
ካብ ሰባትን ከባቢ ኣይን ንዝመጽኣኒ ፈተና ብከመይ እቕበሎ? ነዝን ካልእን መልሲ ክንህበሉ እሞ  
ኣብ ቅድሚ ኣምላኽ ቀሪብና ምስኡ ክንዛረብ የድልየና። እዛ ከንኣናዊ ሰበይቲ ንና እንከላ እሞ  
ኩሉ ውርደትን ጸርፍን እናሰምዐት ኣብ ኢየሱስ ዘልኣ እምነት ከምዘይ ቀየረት ሎሚ ንሕና  
እምነትና ክንሕድስ ኣብ ኣምላኽ ክንምለስ ምቹእ እዋን ረኺብና ኣሎና።

ንመድኃኔ ዓለም ክርስቶስ ብወላዲትካ ተለመነልና ንበሎ። ነናትና ድኽመትን ኃጢአትን ሒዝና  
“ራሕርሓለና ንበሎ”። ማርያም መገዲ ምሕረት ክትነግረና እንከላ ወደይ ዝብለኩም ግበሩ እያ  
እትብለና እሞ ድላይ ወዳ ክንገብር መንጎኛ ኩንና ንበላ።

ጉዕዞ ጸሎትናን ጸምናን ምህልላናን ምሕረት ሰላም ዘውርድ ይግበረልና።

ኣባ ንጉሠ ፍሥሓ